


**SENIOR CERTIFICATE
EXAMINATION
SENIORSERTIFIKAAT-EKSAMEN**



**OCTOBER / NOVEMBER
OKTOBER / NOVEMBER**

2004

**SISWATI LULWIMI LWESIBILI
LIZINGA LELIPHAKEME**

(Liphepha Lesibili)

HG

932-1/2

14 pages

siSWATI SECOND LANGUAGE HG: Paper 2



**COPYRIGHT RESERVED / KOPIEREG VOORBEHOU
APPROVED BY UMALUSI / GOEDGEKEUR DEUR UMALUSI**



LITIKO LEMFUNDVO LASEGAUTENG
KUHLOLWA KWEBANGA LESHUMI NAMBILI

SISWATI LULWIMI LWESIBILI
LIZINGA LELIPHAKEME
(Liphepha Lesibili)

SIKHATSI: 2 ema-awa

EMAMAKI: 80

CAPHELA:

- Leliphepha linetigaba letisihlanu A – E.
- Kubutwe tincwadzi letisihlanu.
- Phendvula noma ngutiphi tincwadzi LETIMBILI.
- Phendvula ngesiSwati lesamukelekile.

SIGABA A

**UMBUTO 1
TINKONDLO**

EMAKHOWA – J.J. THWALA

Fundzisisa letinkondlo letilandzelako bese uphendvula yonkhe imibuto.

Inkondlo A:

Lomuhla	
Lolani tikhali bakitsi! Imph' ibambene iyalwa, Ilw' ebusuku nasemini, Imphi lelwa ngepenseli.	
Lolani tikhali bakitsi! Sendlulile sikhatsi sengati, Sekuhlalwa phasi kufakanw' imilomo Kucikilishwe konkhe lokushiwoko.	5
Lolani tikhali bakitsi! Khohlwan' inkambiso yasendvulo, Kubukanwe nelinamuhla. Lwan' imphi yenjulangcondvo.	10

Lolani tikhali bakitsi! Musani kulibala bakitsi, Litje ligaya ngalomuny' umhlatsi, Masicondzen' emitfonjeni yelwati.	15
Lolani tikhali bakitsi! Asibe ngumfelandzawonye, Siyilwe bukhoma lemphi, Imphi yakaNgcondvongcondvo.	20

- 1.1 Inkondlo yakhiwe ngetakhiwo letimbili. Ngutiphi? (2)
- 1.2 Umuntu lohaya inkondlo ubitwa ngekutsi yini? (1)
- 1.3 Ibhalwe ngubani lenkondlo lengetulu? (2)
- 1.4 Umbhali walenkondlo lengetulu usebentise sifanisongco kunonga inkondlo yakhe. Shano kutsi loku lokulandzelako ukufananisa nani.
- 1.4.1 Tikhali
- 1.4.2 Kulwa imphi yenjulangcondvo
- 1.4.3 Emitfonjeni yelwati 3x2=(6)
- 1.5 Chaza lemigca lelandzelako kutsi ishoni njengobe isetjentisiwe kule nkondlo.
- 1.5.1 Sekuhlalwa phasi kufakwane imilomo.
- 1.5.2 Litje ligaya ngalomunye umhlatsi.
- 1.5.3 Kulwa imphi bukhoma.
- 1.5.4 Lolani tikhali nobe kungasilula.
- 1.5.5 Bulula bendvulelwa tinkanankana netikhinsi todvwa. 5x2=(10)
- 1.6 Ngekubona kwakho yini lesuse umbhali emadlingoti ekuhaya lenkondlo? (3)

Inkondlo B:

Inhlekelele YaseKhingilosi	
Basuk' emakhaya banematsemba, Basuswa kulala kwelikat' etiko, Behla njengenhlayenta bashona Phas' ematfunjin' emhlaba.	
Behla baholwa litsemba lemihla yonkhe, Behla bashiya tihlobo nebangani bonkhe, Behla bashiya bantfwana nebatali babo, Bayotfungatsa litje lemagagu.	5

Inhlekelele yaseKhingilosi! Laphum' eMphumalanga libovu tju, Baphuma seabavunule ngetekuphepha, Bahamba seabagcoko tigcoko tensimbi, Bahamba bahlome ngemapiki nemafosholo!	10
Inhlekelele yaseKhingilosi! Lakhuphuka lem' etulu, Balindvwa kodvwa bangakhuphuki, Bashona ngephasi kwemadvwala, Bashiy' emagugu netinini tabo!	15

1.7 Chaza ngalokuvakalako lokushiwo ngulemigca lelandzelako kulenkondlo lengetulu.

1.7.1 Basuswa kulala kwelikati etiko.

1.7.2 Phas' ematfunjin' emhlaba.

1.7.3 Baphuma seabavunule ngetekuphepha.

1.7.4 Bahamba bahlome ngemapiki nemafosholo.

1.7.5 Bayotfungatsa litje lemagugu.

1.7.6 Lakhuphuka lem'etulu.

1.7.7 Balindvwa kodvwa bangakhuphuki.

7x2=(14)

1.8 Yenteka kuphi lenhlekelele?

(2)

EMAMAKI ESIGABA A:

[40]

SIGABA B

UMBUTO 2

UMDLALO

TENTILE – S.M. MAGAGULA

Fundzisisa leticephu bese uphendvula imibuto lelandzelako.

Sicephu A:

LaMatsebula:	Ngifanele ngenteni Nkhambule? Ingani nawe uyambona. Nangabe wena unalo lisu awungitjeli lentiwe kodvwa usola mine lengetamile ngetindlela lebengiticabanga tekucondzisa umntfwana.
Nkhambule:	Lalela lapha kimi-ke mkami njengobe utsi sewuhlulekile. Angikehluleki mine. Ngingete ngehlulwa ngumntfwana owami ngimtala, Tentile ngitamenzisa. Ngumendvo lotamgobisa, umvove abuye endleleni. Mine ngimbonela lapha kaSimelane. Yindvodza Simelane uyesutsa. Bantfwabakhe bayesutsa. Tinkhomo tibulala inyoka lapha kakhe. Umntfwanami angabe wendze kahle, ahlale emendweni atale bantfwana, kuphele konkhe loku.
LaMatsebula:	Ngiyakuva babe. Lihle lisu lakho kube naye Tentile angalibona, alivume.

Nkhambule:	Alivume? Mine nginguyise. Uma angihlonipha njengeyise kumele atfobele loko lengimtjela kona. Ikakhulu ngobe loku ngikwentela kutsi ngimnika likusasa lelihle, hhayi kuba ngumhhelele wemigwaco.
LaMatsebula:	Naye loyo Simelane, utamsukela nje babe utemnika umfati angakasho nekusho. Ingani kwasalokutiphatsa kwalomntfwana mine ngiyesaba kutsi bonkhe bantfu balapha sebayakubona. Angatsandvwa ngubani nje Tentile, amtsandzele kumenta umfati?
Nkhambule:	Kawati lutfo nobe-ke ucabanga kancane. Tentile usenkingeni nje ngako kona lokutsandvwa nguwonkhe wonkhe. Emajaha ayalwa abange yena ngisho nalebekafundza nabo. Emadvodza emiti yawo ngawo kanye langonele umntfwanami. Kumetsembisa lizulu nemhlaba, amdizela ngetimali. Uyakwati nawe loku LaMatsebula. Tindzaba katihlali phansi. Itolo nje Simelane ngimvile kutsi ungiva sifuba ngekutsi ngatala imbali lekafisa kuyikha ikhulele kakhe imtalele timbali takakhe layotfola ngato tinkhomo. Angendza kuye Tentile.
LaMatsebula:	Ngifisile kumbona endza Tentile nami ngize ngibone kutsi ngatala ngangataleli phansi.
Nkhambule:	Khuluma naye, umtjele kahle kutsi mine yise sengimbonele lapho angaphila yonkhe imphilo yakhe ngentfokoto. Simelane uyamtsandza.

- 2.1 2.1.1 Ngubani lona lakhala kuye LaMatsebula? (1)
 2.1.2 Uhlobene njani naye lomntfu LaMatsebula? (1)
 2.1.3 Ngubani lomntfwana lokukhulunywa ngaye? (1)
 2.1.4 Kantsi lomntfwana yini lena layentako lembi, ledzinga batali bakhe bamcondzise kuyo? (2)
- 2.2 2.2.1 Lisu lini lanalo Nkhambule labona kutsi litamgobisa Tentile? (2)
 2.2.2 Ulibona linjani LaMatsebula lelisu laNkhambule? (1)
- 2.3 Ngubani lona Nkhambule labona kutsi ulungele kutsatsa Tentile? (1)
- 2.4 Niketa kube KUTSATFU lokwenta Nkhambule anconote lomntfu kutsi endzise Tentile kuye. 1x3=(3)
- 2.5 Kusho kutsini kutsi tinkhomo taSimelane tibulala inyoka? (2)
- 2.6 Nkhambule ukhala ngekutsi Tentile woniwe ngemadvodza emiti yawo. Niketa kube KUBILI latsi bebakwenta kuTentile. (2)
- 2.7 Abecondze kutsini Simelane nakatjela Nkhambule kutsi watala imbali lekafisa kuyikha ikhulele kakhe imtalele timbali takakhe layotfola ngato tinkhomo? (3)

- 2.8 Umuntfu lobitwa ngekutsi yimbali ngulonjani? (1)
- 2.9 Simelane lapha ubita Tentile ngekutsi yimbali. Shano kutsi kuwela ngaphasi kwasiphi sinongo senkhulumo loku. (1)

Sicephu B:

LaNdlela:	<i>(Abuka ngakulochamukako, wakhuluma yedvwa.)</i> Lamanye emadvodza akasalali emitini yawo. Kusa nje sekasendleleni.
Ndvuna:	<i>(Abeka indvuku yakhe lapha ngetaleni, wasondzela.)</i> Zwi gashela!
LaNdlela:	<i>(Asho amoyitela.)</i> Wu! Ngimihlolo ingivelela ekuseni. Kantsi nguwe mzala. Mine phela sengimangele kutsi emadvodza alala benyoni. Kutsi kusa abe sekasemashingweni.
Ndvuna:	A! Ngiyekele wena Mzala ngetindzaba temashingo.
LaNdlela:	Ye mzala, kwentiwa yini kutsi ubukhonte kanjena tjwala? Mine ngiyamangala. Utsi yena umzala lomsikati ukwentele kwekusukusula noma ufuna kusukusula ngetjwala? Mzala!
Ndvuna:	Kuketfu lapha. Bhembe wandzisa buhlobo ngekuteka wena mzala. Ngingete ngahlalela kusukusula ekhaya lami kantsi nalapha ngingafike ngisukusule. Tsela mzala bese uvusa Bhembe ngitemvusela. Angitsi ukhona?
LaNdlela:	<i>(Angena ekhatsi edladleni. Ndvuna umile egumeni. LaNdlela akhulume angekhatsi akha tjwala.)</i> Umzala wakho akakabuyi etimayini. Liviki lekubuya kwakhe ngulelitako. <i>(Amniketa tjwala ngesiphungo.)</i> Cale ubuve mzala, funa ngikhiphe intfutfu yetjwala bungakalungi.
Ndvuna:	<i>(Atsatsa anatsa.)</i> Ewu! Cha mzala, nanyalo kube angikwati kutsi ungumuntfu lonjani ngabe ngitsi kukhona lowubuphisa ngako lotjwala. Uphisile impela mzala. Tsela bakheyi ungiletsele lapha phansi kwesihlahla. <i>(Washo wacondza khona wahlala esigicini.)</i>
LaNdlela:	<i>(Achamuka neludziwo, aguca embikwaNdvuna, abuhabula.)</i> Lokubi ngiko kutsi awumkhandzi umzala wakho, lamuhla benitawunatsa nidzakwe, nibe tinkhukhu.
Ndvuna:	Ngifile ngekungefiki kwakhe. Noko-ke tindzaba temsebenti, kute lokubi. Nawe mzala angisakuvuselanga. Niyaphila konje?
LaNdlela:	Siyaphila Zishwili. Kute lokubi. <i>(Ahlaliseka.)</i>
Ndvuna:	Kasibonge Ndlela. Ngiphunyukwe ngulotjwala bakaNkhambule bayitolo. Ngiva batsi bekaphise

- 2.10 LaNdlela uvakala akhuluma yedvwa abalisa ngekutsi lamanye emadvodza akasalali emitini yawo. Kusa nje sekasendleleni. Chaza kutsi ngabe bekacondze kutsini. (2)
- 2.11 Ngubani lona bekakhuluma ngaye kanjena LaNdlela? (1)
- 2.12 Uhlobene kanjani naye lomuntfu? (1)
- 2.13 Sakabani sibongo sakhe lomuntfu? (1)
- 2.14 Ucondze kutsini LaNdlela nakatsi lomuntfu ukhonte tjwala? (1)
- 2.15 Wendze kabani LaNdlela? (1)
- 2.16 Isebenta kuphi indvodza yaLaNdlela? (1)
- 2.17 Kusho kutsini kudzakwa ube yinkhukhu? (1)
- 2.18 Nhloboni lwesinongo lesiku-1.17? (1)

Sicephu C:

Zishwili: *Ahlale phansi. Kube nekubindza sikhashane.) (Ngekutitfoba.)* Hhawu nine bekunene! Nine bakaNdwandwe beNguni labahle. Tsine bakaKunene seswele nemgodzi wekungena sibhace. Kube ngulapho ngabe sitsi mhlaba sigcibele. Silusizi! Siyadzabuka. Tiga letentiwa bantfwabetfu babodvwa lena etigangeni. Lokubi, lokubabako kubuya kwetfwalwe ngitsi batali babo lesingenacala. Maye! Maye! Bantfwabetfu! Awu! Nine bakaNdwandwe, nani boNkhambule, sibuhlungu sonkhe nganati tiga letentiwa bantfwana. Njengendvuna esigodzini lesiphetse bakaKunene, ngetfula bona bakaKunene ngetinyembeti tabo. Uyadvonsa iminyaka lelisonfwo umntfwana wabo ngekudala lesimanga. Bekuyini-ke iminyaka lesikhombisa kunekufa? Awu! BoNdwandwe njengekusho kwababe Mfundisi, nguye Nkulunkulu lekati sisusa nesiphetfo sako konkhe. Siyadzabuka boNdwandwe! (*Ahlale phansi.*)

- 2.19 Zishwili lapha ukhuluma usemcimbini lotsite. Chaza kutsi ngewani lomcimbi? (2)
- 2.20 Sakabani sibongo salomndeni lokubutsenwe khona? (1)
- 2.21 Bobani labantfwana? (3)
- 2.22 Yini letiga letentiwa ngulabantfwana? (3)

EMAMAKI ESIGABA B: [40]

SIGABA C

**UMBUTO 3
INOVELI**

HHAWU MINE NGEMNTFWANAMI! – T.F. MAPHALALA

Fundzisisa kahle leticephu letilandzelako bese uphendvula imibuto yakhona.

Sicephu A:

Umkakhe-ke kwakushiwo intfombi yakaNtuli, ema-Bheleni, lekwakungatsi batalwa ngumfati munye newakakhe, tinhlitiyo tabo tatifanana shangatsi bamunya bele linye ngekulunga. Abewuphetse ngebucotfo umuti wakhe, alinaka, angatsandzi kutsi umuti wakhe ufananiswe naleminyane imiti lapho umuntfu ahlangatjetwa tibi emnyango. Abesacinile-ke uLaNtuli, noko-ke kwase kuya ngako ngobe abesanebantfwana labatsatfu, nabo labo bantlwana kungasesibo labasakhasela etiko. Abephiwe bafana lababili nentfombatana yinye. Wematubulo bekunguMbongeni, ngobe abebonga inhlanhla yekutsi efike kaDlamini awandzise umuti. Waphindze welamisa ngemfana futsi kwatsiwa siyajabula tsine bakaDlamini ngobe naku lijaha futsi, umuti ungeke usafa, ngako libito lakhe nguJabulani. Kwase kuba yintfombi lena yesitsatfu, kwatsiwa nguLomusa. Yayitsi nome inyatsela intfombi yakaNtuli, ishaye kudzimate kulilite lintjwele. Habe! Kwakungesiye unaboMbongeni yini kantsi? UnaboJabulani? UnaboLomusa? Noko kwakungesiko kutsi udvwadlata nje uyatigcabha yini, cha, nakancane nje, ngabe simupha lokubi waNtuli. Phela ngabe kwakungenwa yini kakhe? Bantfu babeyawugcina ngekusinga umkhanya bendlule ngendlela.

Babebusiswe yinkhosi-ke labo bantfu, shangatsi tonkhe tintfo tabo tatiphumelela. Kwakutsi ngesikhatsi bahleti boDlamini newakakhe, babhekise emehlo abo engqondvo emuva lapho babesuka khona, bese bawacondzisa embili lapho babesaya khona. Tinhlitiyo tabo tatikubantfwababo. Umthandazo wabo wemalanga ngemalanga wawukutsi iNkhosi imane ibasite bantfwana babo bakhule babe bantfu labacotfo.

“Asati MntfwanaNtuli,” kusho Dlamini, “ngobe shangatsi senguletinye tikhatsi nyalo. Tintfo tigucuka embikwemehlo etfu sibukile.

3.1 Niketa kube KUTSATFU lokukhombisa kutsi likhaya lakaDlamini belinotsile. (3)

3.2 Chaza kutsi Dlamini bekakheke njani ngekwemtimba. (3)

- 3.3 Bebentiwa yini bantfu kutjela tihambi kutsi uma baya eMgungundlovu kuncono bangenise kaDlamini. (2)
- 3.4 Besisakabani sibongo semfati waDlamini? (1)
- 3.5 Bekubobani bantfwana bakaDlamini? (3)
- 3.6 Bawatfola kanjani lamabito abo labafana? 3x2=(6)
- 3.7 Wawutsini umthandazo waDlamini newakakhe wemalanga nemalanga? (2)

Sicephu B:

Kumnyama khwishi. Bahamba kodvwa sebahamba kancane, yase iyema imoto. Behla bonkhe naye Mwelase wehla. Base bayamehlisa nemfanyana.

“Joe!”

“Mwelase!”

“Uyiphetse inkemba yakho?”

Wavuma Jabulani watsi uyiphetse. Phela abesho isabuli yakhe leyayihlala ngaphansi kwelijazi njalo nakukhona lapho kuyiwa khona. Ngaleso sikhatsi abengasangabati umfanyana webantfu kutsi selimshonele. Pho angakwati nekumemeta, nekutsi khushu., walalisa kwemvu seyilindzele kungena kwesikhali entsanyeni. Batsatsa indvwangu bambopha emehlo.

“Joe!”

“Mwelase!”

“Mphumute!”

Jabulani abecabanga kutsi sekutawukhonjwa lomunye kutsi akube nguye lowenta lomsebenti lowesabekako. Wacale wangabata nasekuhoshuleni kwakhe libhayinede lakhe kodvwa wabona kutsi lomuntfu longuMwelase uthulile umbukile umse ngo, shangatsi emehlo akhe ayavutsa njengewesilwane. Leto tintfo Jabulani labetibona engcondvweni yakhe ngoba phela umnyama wawukhasa phansi, kungabonakali lutfo kangako. Yamesabisa indlela labembuka ngayo, wabona kutsi naye angase aphelele khona lapho ehlane ebusuku nangabe akakwenti loku lakutjelwa ngulomuntfu. Walikhipha libhayinede lakhe, wasondzela. Watsi nakalifaka enhlityweni yemfana, wavala emehlo Jabulani entela kutsi amane angatiboni nakabulala umuntfu. Wajanqula umfana phansi, kudze nekujilajileka ngobe ugigwe wagigwa. Wajilata umfana linceba lakhafula ingati, wajanquta ngoba phela akusiyo intfo lelula nalencane kucosha umphefumulo endlini yawo, wajilajileka umfana kwabe uyaphangalala njalo.

Masinyane Mwelase wakhipha umukhwa wakhe wakhipha umlente wanganhlaye. Wabuye wamchacha umfana wakhokha sibindzi sakhe nenyongo. Konkhe loku loku-tibiyo letikhishiwe kwafakwa esakeni.

Sidvumbu basicukula boJames naJack baye basigcumukisela esititjananeni labasikhonjiswa nguye Mwelase. Babuyela emotweni bonkhe. Bahamba bashiya umfana asabandza mpo, ekhatsi emantini labandzako. Mwelase akazange ababuyisele eSofaya laba labanye ngobe wabona kutsi nakukhona lakusolile emaphoyisa hleze batitsele etikwawo basegwele nengati yemfana etandleni. Ngako wahamba nabo baya kakhe.

3.8 Chaza lamagama kutsi asho kutsini njengobe asetjentisiwe kulenzaba.

3.8.1 selimshonele

3.8.2 mphumute

3.8.3 umnyama ukhasa phansi

3.8.4 walifaka enhlityweni

3.8.5 kwabe uyaphangalala njalo

3.8.6 hleze batitsele etikwawo

2x6=(12)

3.9 Bhala tinongo tenkhulumo letisetjentiswe kulemisho;

3.9.1 Walalisa kwemvu

3.9.2 Emehlo akhe ayavutsa njengewesilwane

3.9.3 Linceba lakhafula ingati

3.9.4 Umfana kwabe uyaphangalala njalo

2x4=(8)

EMAMAKI ESIGABA C: [40]

SIGABA D

UMBUTO 4 TEMDZABU

SEKUHLWILE – G.A. MALINDZISA

4.1 **Inganekwane, Litje LakaNtunjambili**

4.1.1 Bobani emabito ebatali lokukhulunywa ngabo kulenganekwane?

(2)

4.1.2 Siva kutsi lomndeni wawunjingile. Bhala kube SIHLANU lokukhombisa bunjinga babo.

(5)

- 4.1.3 Yini inkinga beyibakhatsata kulomndeni? (1)
- 4.1.4 Yini lesipho labasiphiwa ngemadloti ekuhambeni kwesikhatsi? (2)
- 4.1.5 Nguyiphi inkinga labahlangabetana nayo ngalesipho? (2)
- 4.1.6 Benta njani kute bagcine sipho sabo ekuhambeni kwesikhatsi? (2)
- 4.1.7 Sitfola siphi sifundvo ekugcineni kwalengane kwane? (2)
- 4.1.8 Lisiko lekugeca umhlanga libaluleke ngani esiveni semaSwati? (2)
- 4.1.9 Bobani labageca umhlanga? (1)
- 4.1.10 Ufolakala kuphi umhlanga? (1)
- 4.1.11 Usetjentiswa kwentani umhlanga logecwa mantfombatane? (2)
- 4.2 Niketa tinchazelo taletiphicaphicwano letilandzelako.
- 4.2.1 Ngikuphica ngebantfu bami labangevani nekukhanya
- 4.2.2 Ngikuphica ngeludzedze lami lolungahlalwa yimphungane
- 4.2.3 Ngikuphica ngenyoka yami lendze legudla tintsaba
- 4.2.4 Ngikuphica ngemfundisi lodla emacandza 4x1=(4)
- 4.3 Nika inchazelo yaletaga/yaletisho.
- 4.3.1 Ingabe kwakhala nyonini?
- 4.3.2 Ufike kamgodzi uyagcina.
- 4.3.3 Wakhahlelwa yimbongolo esifubeni. 3x2=(6)
- 4.4 Tishoni letisho letilandzelako:
- 4.4.1 Wabola ematfumbu
- 4.4.2 Imali leshisiwe
- 4.4.3 Uyahhema
- 4.4.4 Kudliwa licala 4x2=(8)

EMAMAKI ESIGABA D: [40]

SIGABA E

UMBUTO 5 TINDZABA LETIMFISHANE

IDUBUKELE – C.T. MTHEMBU NA- D.B.Z NTULI

Fundzisisa leticephu bese uphendvula imibuto lelandzelako.

Sicephu A:

'Mzala, ngaleso sikhatsi nami ngase ngingasamjabuleli umngani wami njengoba besetayelene sengiveta ematinyo nje ngoba ngimdzala. Lentfombatana-ke mzala akusasiyo leya lengiyatiko. Umsebenti wayo awusajabulisi nje impela. Sibusiso lo sewute amnakanake nangikhona, nangingekho ngimkhandze esabeka. Cha, ngitsi kuncono kutsi ngimtjele ngaloku lengikubonako.

Kumtjela kwami kwafana nekutsela emafutsa emlilweni ngobe abengafuni nekuva. Wawubona ngemlomo sewulapha nawutsi umtjela ngentfo layonile. Umngani wami yena angati kutsi watjelwani ngobe wase uyanyamalala kuletsa bantfwabakhe. Ngingati-ke nome kwakwenta kutsi sewuhamba ngemoto nome aya edolobheni. Ingani abesafundze kushayela. Besekavama kuhamba nabo nome ngawuyaphi.

"Lapha kami kwase kunemkhuba wekutsi kuto tonkhe timphelasontfo lentfombatana seyicela kuhamba kube khona lapho iya khona. Ngiyetama njalo kutsi ngihle ngimalela kepha ngikhandze kutsi utawuba litje nje ngisho naSibusiso aphatsisweinja lucobo. Ngigcine ngivuka luhlanya ngalelinye lilanga ngikhandza umntfwanami esabeka. Ngitsetse ngite ngikhulume ngato tipho takaMartins lenato kungatsi tiya ngekwandza. Martins utitsenga atitsengile, uyabona vele kutsi imphehla ingene.

'Uyati ngalelinye lilanga kwatsi kuliholide waba ngulocela kuhamba aye kumnakabo. Cha, ngivume kepha ngimbalisele ngekutsi sewutsandza kuhambela futsi. Abindze nje Lobayeni. Liholide mzala lalingeLesine. Kutsite ngeMgcibelo kwaba nguye futsi losacela kutsi uyahamba.

Sengicansuka ngigcwala kokana-ke ngeMgcibelo asatsi ufuna kuhamba ngivele ngishaye phasi ngendvuku ngimtjele kutsi akayi lapho atsi uya khona.

'Sengefuswe kuba muhle kwakhe kantsi unjalo nje sewuyinyandza nje. Ngitsi ngisakubonile loko sengiva lomunye wabomakhelwane asangililela ngekutsi intfombatana yakami seyitetfwele akhomba kungivela ngaSibusiso wami.

'Kube ngilapho kugcwaliseka khona kusola kwami. Ngibone kutsi vele uLobayeni sewutetfwele. Watsi emuva kwekutsi ngimtjele kutsi ete aya lapho atsi uya khona ngaloMgcibelo wavele wahlushwa yindlebe nje levako. Ngatsi ngetfuka ngabona asanyamalele. Ngavele ngatibonela kutsi sewuvele watihambela. Ukwenta loko sengitilungisele kutsi ngiya eMbabane kuyowufuna incwadzi letsite

- 5.1 Niketa sihloko sendzatjana lapho kucashunwe khona lesicephu. (1)
- 5.2 Bobani laba lababitana ngabomzala kulendzaba? (2)
- 5.3 Ngubani lentfombatana lekutsiwa bese inganakekeli kahle Sibusiso? (1)
- 5.4 Chaza lemisho lelandzelako ngalokuvakalako njengobe isebentile endzabeni:
- 5.4.1 Kumtjela kwami kwafana nekutsela emafutsa emlilweni ngobe abengafuni nekuva
- 5.4.2 naSibusiso aphatsisweinja lucobo
- 5.4.3 Ngalelinye lilanga ngikhandza umntfwanami esabeka
- 5.4.4 Sengicansuka ngicwala kokane-ke
- 5.4.5 ngivele ngishaye phasi ngendvuku
- 5.4.6 wavele wahlushwa yindlebe levako 6x2=(12)
- 5.5 Ngekubona kwakho Martins bekamsengelelani Lobayeni letipho letingaka? (2)
- 5.6 Umka Martins utsite nakabona luswane lwaLobayeni esibhedlela, wadideka ingcondvo wangatikholwa kutsi uyaphila. Chaza kutsi kwaba yini imbangela yaloku. (2)

Sicephu B:

Ke ngangijabula impela ngobe bekanesandla kuleyo mali. Watsenga tinkhomo letinyenti ngayo kwatsi nalesalako wangabela lenyenti kuyo lenanyalo besolo ngitsaphuta kuyo ngilungise lokwa nalokwa lebekubitwa yinhlitiyo. Bantfwana basukwa ngematfutfumba yonkhe indzawo, ngobe phela bebadla kamnandzi. Mine phela, njengaloku ungibona, ngatsela umtimba ngagcwala kusukela lapho.

Injabulo yemali lebesolo siyivabata kuyo yonkhe leminyaka lemibili leyengcile, iphele nakusuka lomnyaka. Khathwane waphindze wahamba inyanga. Ngase ngikwetayele kuhamba kwakhe futsi ngingasakushayi mkhuba ngoba phela wangatisa kutsi utawuse ahamba nasekudzingekile.

Ekubuyeni kwakhe, akatange asaphindza kuba nguloKhathwane lengimatiko. Loko ngakubona nje efika kutsi cha, kwehlukile lokwanyalo kubuya kwakhe. Ngangitsi nome ngikhuluma naye angancibiliki, angishalatele nje kuphela. Angisakhulumi phela ngebantfwana. Bebatsi nobe bamkhulumisa nome bafuna kudlala naye, avele abakhweshise atsi udziniwe. Kwachubeka kanjalo-ke sekumunyu nje lapha ekhaya, ngamangala kutsi ingabe seyini lephetse kabi umyeni wami. Ngangiye ngicabange kutsi uyagula kodwa nangitsi akaye esibhedlela noma-ke etinyangeni, angavumi, atsi yena uphilile kutsi nje udziniwe.

Lokwentekela kulenyanga kona kusuke kwatsatsa inkomishi. Katsatfu kufika bafokati labatsatfu bete kuye Khathwane. Labafokati ngikhumbula ngibabona kwekucala asatsandza kufika nesizumbulu Khathwane. Kulamahlandla lamatsatfu, bebafike bakhulume naye khona le esangweni. Bebafika ebusuku onkhe lamalanga.

- 5.7 Ake unikete sihloko lapho kucashunwe khona lesicephu. (1)
- 5.8 Ichazani lemisho / lemigca lesebente kulesicephu:
- 5.8.1 lebitwa yinhlitiyo
 - 5.8.2 basukwa ngematfutfumba
 - 5.8.3 lebesolo siyivabata
 - 5.8.4 angancibiliki
 - 5.8.5 ngatsela umtimba
 - 5.8.6 kusuke kwatsatsa inkomishi
 - 5.8.7 sekumunyu nje lapha ekhaya 7x2=(14)
- 5.9 Yini lena beyenta Khathwane angancibiliki? (2)
- 5.10 Bekawakabani umfati waKhathwane? (1)
- 5.11 Ngemuva kwetinyanga letilishumi Khathwane angancibiliki, ngalobunye busuku ubonakala ujabulile udzimate wasondzela kumfati wakhe wamanga. Niketa sizatfu saloku. (2)

[40]

EMAMAKI ASAWONKHE: 40x2=[80]